



Осмолтеката Кирил Пејчинович во Теарце и работи до пензионирање во 2006 година. Како наставник Јордан Момировски, во наставната програма по ОТО, покрај другите методски единици, на учениците им предава и практично им покажува како се фотографира и како се изработуваат фотографии во црно бела техника со ставање на хартијата во емулзија и вадење на готови слики-фотографии. Така, Јордан има направено и изработено многу свои фотографии, а од него и многу ученици ги добиваат првите сознанија за фотографирањето и многу од нив се идни аматери-фотографи. Момировски Јордан има вродена дарба и склоност кон убавина која ја истакнува и во секојдневниот живот. Така, ходниците и ѕидовите на собите во неговата новоизградена куќа во Лешок се уредени и разубавени со неговите лични уметнички изработки. Јордан Момировски има повеќе дела во техниката интарзија ( од фурнир или сламки од жито ) изработува разни мотиви од животот во село Лешок. Јордан е полн со инспирации и прави убави икебани од суви листови, гранчиња и цветови во разни бои, од разни растенија, кои ги собира од природата во Лешок, Шар Планина и Полог. Јордан има изработено повеќе уметнички фигури од дрво и тие го красат неговиот дом во Лешок. Љубовта кон природата и убавината на Јордан Момировски, може најдобро да се види кога ќе се влезе во неговиот двор и ќе се види мала прекрасна рајска убавина со безброј цвеќиња со спектар од сите бои, кои ги има во природата,



(Јордан Момировски, во цветниот двор, пред неговата куќа во Лешок )



( Уметничка изработка во техника -интарзија од фурнир, Јордан Момировски)

**3. Делчо Стојанов Стевовски** е роден 1949 година во Лешок. Делчо е син на Стојан - Мишко од родот Капункој \*).

За време на школувањето Делчо односно Делко, како ние го ословувавме, имаше презиме Љубевски, а сега Стевовски.

Делчо има три сестри: Роса, Ружа и Симјанка. Во секојдневната комуникација Делчо го ословуваме како Делко или со прекарот Делко -Штат. Делко е оженет со Јагода од Фалише и имаат два сина: Ангелко и Стојанче. Ангелко со сопругата Верче имаат син Лука и ќерка Меланија, а Стојанче со сопругата Даниела имаат син Давид и ќерка Јана. Делко најпрво работи во ХЕК Југохром од Јегуновце, а потоа во МВР Тетово, како, милиционер. Жена му Јагода работи во Фабриката ЕТКО Тетово.



Делчо Стевовски, сликан на работа како милиционер во униформа



Делко е пензионер и со сопругата Јагода пензионерските денови ги минуваат во Лешок. Делко Стевовски, имаше фотоапарат Смена 8 и има фотографирани многу слики со лица и мотиви од Лешок во 60-те и 70-те години од минатиот век. Делко слика исклучиво во црно бела техника, а сликите ги развива и прави кај фотограф-професионалци. Делко со вработувањето во МВР, престанува да слика. Инаку, Јас, изумив дека Делко имаше апарат и во разговор со Делко на Атанасовден на Стар манастир на 30 Јануари 2018 година, тој ме потсети дека има многу фотографии дома и дека има интересни слики и ми вети дека ќе ми даде избрани слики за објавување во оваа книга. На основа на овој разговор, на 10 Јуни 2018 година го посетив домот на Делко во Лешок и ми понуди многу интересни фотографии од неговото семејство, од генерацијата и од лица и мотиви од Тенеке маало, Лешок и Шара. Делко фотографии има наредено во неколку албуми, како и во неколку големи рамки со стакло и му се закачени на ѕид во една соба. Делко многу грижливо ги собирал и наредил во албумите и во рамките, како своите фотографсии, но, и стари и понови фотографии од семејството и пошироко.

\*) За родовите во Лешок, види текст во книгата (стр. 148 -157- извор: ред.бр.1) и во книгата (стр. 50 -100 и стр. 277-319 -извор: ред. бр. 12). За родот Лалошои, Лешок, види наслов 10 со поднаслови 10.1 до 10.7 од Мојата книга (стр. 158-236-извор: ред. бр.1).




( Фото, Митко Спировски, Лешок,јуни 2018, Делчо Стевоски во својот дом и со албумите со слики)

Со Делко сме иста Генерација ученици 1949/50 и заедно учевме од прво до осмо одделение. За Генерацијата ученици напишав посебна книга и во која објавувам фотографии од училишните денови и од четирите средби кои ги одржавме од 2016 до 2019 година. Повеќе за Делко и Генерацијата, може да се види на Мојата Веб страна: [www.spiroski.com.mk](http://www.spiroski.com.mk), односно во споменатата книга (стр. 159 - 193 - извор: ред. бр. 63 и бр. 69), а кратка биографија за Делко и секој ученик може да се види (стр.124 - 157 – извор: ред. бр. 63 и 69).



Во продолжение давам неколку поинтересни фотографии кои се снимани од Делко, како и стари фотографии од неговото семејство и пошироко.







**4. Борислав Вељов Ивановски**, од Лешок, роден 1954 година слика со фотоапарат Смена 8 и Зенит и има завиден фонд на фотографии од природата, од Лешок, а посебно од Шар Планина. Борислав (Борко ) по татко му Вељо е од родот Костадиноој од Долно маало од Лешок. Борко по мајка му Александра (Саља), нина Вељојца, е внук на Микаељ Јанчевски од родот Сандарој \*), кој оди на гурбет во Влашко, Русија, а во 1917 година оди на гурбет во Curbissville, Пенсилванија, САД. Таму, работи во рудник и се задржува до 1932 година и доаѓа во Лешок. Од заработените пари кога се вратил изградил нова куќа, а неколку години бил кмет на Лешок. Со враќањето дома, Микаељ со себе донел камера Кодак, производство од 1929 година, која денес ја поседува неговиот внук Борко Ивановски.



(Борко Ивановски (Лешок, 1954 - )



Микаељ Јанчевски  
(Michail Jovanovich)  
(1885-1956)

Борко има активно и конструктивно учество и придонес во раководството на Здружението ЛЕШОК од Скопје. Исто така, Борко соработува со невладината организација Младинска Алијанса од Тетово, кој ја раководи мојот внук Небојша Захаријевски од Тетово, по мајка му Благица од Теарце, која потекнува од родот Петкој од Непроштено. Инаку, со Благица, мајка му на Небојша, сме втори браручеди по родот Петкој од Непроштено, од кој беа две сестри, баба ми Цвета Онуфријевска, мажена во Лешок и баба Стојанка, мажена во Теарце. За родот Петкој односно Ациини имам напишано посебен текст ( стр. 812 до 824 ) и на прваено генеалогско стебло во Табела бр.21 во Мојата книга: Поповската фамилија и род СПИРОСКИ ( Онуфријевски-Лалошои-Главинои-Византијци) од Лешок, Македонија ( извор: ред. бр.1 ).

Борко Ивановски и Небојша Захаријевски имаат голема заслуга за откривањето и медиумско презентирање на Беловишките водопади на Шар Планина, за што изготвија многу убав флаер со прекрасни слики во боја и видео снимка.